

గాయత్రి

కె.బి.వృష్ణ



ఆ రోజు మహా శివరాత్రి. నా నిత్య పూజాదికాలతో పాటుగా శివునికి మహాన్యాసపూర్వక రుద్రాభిషేకం చేశాను, పంచాయలోనమునకు నైవేద్యం వుంచి, కొద్ది క్షణాలు అగి నేను కూడా ఆ ప్రసాదాన్ని సేవించి, భగవంతుని ఎదుట కనులు మూసుకుని, తన్మయుడనై వున్న సమయంలో.....

“నాన్నగారూ!” మా అమ్మాయి గాయత్రి.

“ఏమిటి తల్లీ?”

“మీ కోసం ఒక పిల్లవాడు వచ్చేడు.”

ఆ ఊరిలో సామాన్యంగా నా కోసం తిథి వార నక్షత్రాలు చూసి పెట్టమని, ఏదో ఒక శుభకార్యానికి మంచి రోజు చూడమని, పెద్దలే వస్తారు. కాని చిన్న

వాడు రావటం ఏమిటి? నా మనసు ప్రశ్నించింది. అందుకు బదులుగా,

బయట వరండాలో ఇస్త్రీలేని తెల్లని బట్టలు వేసుకుని, వినయంగా చేతులు కట్టుకుని నిలబడి వున్నాడు అతను. అతని నుదుట విభూతి రేఖలు, మధ్యన ఎఱ్ఱని కుంకుమ బొట్టు.

అతని వయసు సుమారు ఎనిమిది సంవత్సరాలు వుంటుంది. గులాబి రంగులో, కన్నెపిల్లలకు మెరిసిపోయే గులాబీల్లా అతని బుగ్గలు. అతని కళ్ళల్లో తేజస్సు. అంత పిన్న వయస్సులోనే మతం అంటే గల గౌరవాభిమానాలకు ముగ్ధుణ్ణి అయ్యాను.

నా మనసు పరవశంతో ఊగిన లాడింది, అతని ముఖా రవిందం చూసేక. సనాతన ధర్మాలను, ఆచార వ్యవహారాలను ప్రజ పూర్తిగా మరిచి పోయి ఎవరి ఇష్టంవచ్చినట్లు వాళ్ళు ప్రవర్తించే ఈ రోజుల్లో ఇటువంటి పిల్లవాడు నాకు ఎదురవడం ఏమిటి?

నేను కనపడగానే-

“నమస్కారం!”

“ఏమిటి నాయనా, నావల్ల నీకేం కావాలి?”

“నాకు అర్హత వున్నది లేనిది స్పష్టంగా తెలియదు. అయినా నాకు ఒక కోరిక కలిగింది. తమర్ని అడిగి వెళ్దామని వచ్చాను.”

“ఏమిటి నాయనా అది?”

“నాకు గాయత్రి మంత్రం నేర్పండి గురువుగారూ. మిమ్మల్ని గురువుగారూ అని పిలువవచ్చునో లేదో తెలియదు. అయినా పిలుస్తున్నాను.”

“బాబూ నువ్వు ఎవరి అబ్బాయివి?”

“మా నాన్నగారు చనిపోయారండి. అమ్మ మాత్రం వుంది. మా కులం-”

“ఆగు బాబూ,” నాలోని ఉత్సాహం నిప్పులపై నీళ్ళు చల్లినట్లయింది.

“అన్యధా భావించకు నాయనా. నీకు గాయత్రి నేర్పడానికి వీలులేదు” నా కంఠం కఠోరంగా మారింది.

“ఎందుకు గురువుగారూ?”

“బాబూ గాయత్రి జపించడానికి నియమ నిష్ఠలు కావాలి. అందుకని ఆ నిత్యకర్మ, ఆచార వ్యవహారాలు నియమ నిష్ఠలు పాటించే కొన్ని కులాలకు మాత్రమే పరిమితమైంది. అయితే త్రిసంధ్యలు వార్చకుండా నిదురపోలేని వారు, అలా చేయకపోతే వెలితిగా బాధ పడేవారు, ఆ అర్హతగల కులాలలో కూడా బహు కొద్దిమందే వున్నారు. అందుకు విచారించవలసి వుంది. ఎంతో ఉత్సాహంతో వచ్చావు. నిన్ను నిరుత్సాహ పరుస్తున్నాను మన్నించు బాబూ.”

“అయ్యగారూ! మీతో వాడిస్తున్నందుకు క్షమించండి. చిన్న సందేహం నాకు.”

“చెప్పు బాబూ.”

“మేము మీతో సమానంగా శాఖా హారులం. నేను రోజూ ఉదయం స్నానం చేసి భగవంతుని ధ్యానించకుండా ఏమీ తీసుకోను. మా అమ్మగారు కూడా అంతే. నేను సాయంకాలం కూడా పూజ చేస్తాను. ఆచార వ్యవహారాలలో మార్పు లేనప్పుడు నేను ఎందుకు గాయత్రీ జప విధానం నేర్చుకోకూడదు?”

“బాబూ, నాకు కొన్ని నియమ నిబంధనలు వున్నాయి. బ్రాహ్మణేతరులకు నేను గాయత్రీ మంత్రం చెప్పలేను. నా కంటే చిన్నవాడివైనా నన్ను మన్నించి వెళ్ళు బాబూ.” అన్నాను ఉద్వేగంతో.

అతని ముఖంలో నైరాశ్యం—

ఏదో కోల్పోయినట్లుగా వెళ్ళిపోతున్న ఆ పిల్లవాడిని అశక్తుడనై చూస్తున్నాను.

కొన్ని సందర్భాలలో, మన ఆశయాలను ఆచరణలో పెట్టడానికి, మనం తీసుకున్న నిర్ణయాలను, నిశ్చయమైన అభిప్రాయాలను అతిక్రమించకుండా వుండాలంటే ఒక్కోసారి ఎదుటి వ్యక్తిని నొప్పించవలసి వస్తుంది. తప్పదు మరి.

అప్పుడే కదా మానవునిలో పరిపక్వత ఏర్పడి, పరిపూర్ణుడు అయ్యేది.

అయితే ప్రతీ వ్యక్తి ఇలా ప్రవర్తించి పరిపూర్ణుడు అయ్యాడా అంటే చెప్పలేను.

2

నేను నిత్యం భగవంతుని ఆరాధిస్తు

న్నానే. నిత్యం చేసే కార్యక్రమాలలో విఘ్నం కలుగకుండా గణేశుని—

వలసిన ధనం చేహార్చమని ధన లక్ష్మిని

విజ్ఞానానికి విద్య నొసంగమని సరస్వతిని

ఏడు కొండలవానిని,

సత్యనారాయణస్వామిని,

కంచి కామాక్షిని,

కనకదుర్గను,

ఇలా ఎంతమంది దేముళ్ళు? దేవతలు? పైగా అక్కడక్కడ వెలసిన బాబాలు.

వీరందరిలో ఎవరిని ఆరాధించినా, సర్వాంతర్యామిని చేరుకుంటాయి మన ప్రార్థనలు.

కాని, నా మనసులో ఒకటి ప్రశ్నగా మిగిలిపోయింది.

బాబాలు నేనే దేముణ్ణి అని ప్రకటించుకుంటూ, మరి తాము గణేశుని, దుర్గామాతను, మిగతా దేముళ్ళను ఎందుకు పూజచేస్తారో.

మరి ఇన్ని పూజలు, పునస్కారాలు, క్షణం క్షణం భగవన్నామ స్మరణ చేసే నాకు ఏం జరగలేదేమిటి అని బాధ పడుతుంటారు కొందరు.

ఏం జరగాలి?

లక్షలకు అధిపతి అయి, తమ తీరని కోరికలన్నీ తీరాలా?

లేదా తాము ఒక్కసారి ఉన్నత స్థితికి ఎదిగిపోవాలా?

ఏమిటో—

తీరికగా కూర్చున్నప్పుడు నా మనసు ఆలోచించేది ఇటువంటి ఆలోచనలే.

నా కుమార్తె గాయత్రి వివాహం గురించి గాని—

నా మరణానంతరం నా కుటుంబ పరిస్థితి గాని—

నేను ఏమి సంపాదించుకున్నాను అని గాని—

ఎన్నడూ ఆలోచించలేదు.

కారణం—

భగవంతుడు సంపూర్ణంగా నా హృదయంలో, మనస్సులో, ఆలోచనా తరంగాలను సృష్టించేసే మెదడులో నిండిపోయి వుండటంతో స్వార్థం గురించి ఆలోచించే సమయం నాకు లేదు.

ఇలా సాగిపోయిన నా జీవితంలో ఎనిమిది వసంతాలు గడిచేయి.

గాయత్రి వివాహమైంది. ఆమెను అత్తవారింటికి పంపివేశాను.

నేనూ, నా ధర్మపత్ని ఇద్దరం మిగిలేము ఇంటిలో.

అప్పుడప్పుడు వేదనభలకు వెళ్ళడం, ఉపన్యాసాలు ఇవ్వడం, లేదా భగవన్నామస్మరణం. స్థానిక దేవస్థానం ప్రతినెలా వేద పండితులకు ఇచ్చే భరణం తీసుకుని బ్రతుకు గడపడం, జీవించడానికి ఆహారం సేవించడం ఇలా

జరిగిపోతూంది.

ఆ రోజు మాస శివరాత్రి. వయసు పైబడినా నా అలవాట్లు, నిత్య పూజాదికాలు వదిలిపెట్టలేదు. అది చాదస్త మంటుంది నా ధర్మపత్ని. నేను మాత్రం కర్తవ్యం అంటాను. పైగా భగవంతుడు ఈ శరీరంలో అణువణువూ కదిలించగలిగే శక్తి నాకు ఇచ్చినంతవరకూ ఆయనను ఆరాధించాలని నిర్ణయం చేసుకున్నాను.

నా ఆలోచనలను భగ్నం చేస్తూ లక్ష్మీనారాయణగారు వచ్చారు.

ఆయన హిందూ ధర్మం నశిస్తున్న ఈ రోజుల్లో, సనాతనాచారాలను, ధర్మాలను ప్రజలు మరిచిపోకుండా, ప్రజలను జాగృతం చేయడానికి కంకణం కట్టుకున్న మహానుభావుడు.

హిందూ ధర్మ ప్రచార సంఘ కార్యదర్శి ఆయన.

“గురుభ్యోనమః”

“శివార్పణం. ఏమిటి మళ్ళా ఏం కార్యక్రమం ఏర్పాటు చేశారు?”

“ఈ సారి ఇంతవరకూ ఎవరూ నిర్వహించని ఒక కార్యక్రమం ఏర్పాటు చేయాలని మనసుపడ్డాను. అందుకు మీ సహకారం కావాలి.”

ఆయన ఏ కార్యక్రమం నిర్వహించినా అది ఒక క్రొత్త ప్రయోగమే.

ఒకసారి భగవద్గీతను చూడకుండా పడ్డెనిమిది అధ్యాయాలు ధారాళంగా చెప్పే పోటీ పదిహేను సంవత్సరాల



పిల్లలకు ఏర్పాటు చేశారు. అది ఒక అపూర్వమైన కార్యక్రమం.

మరొకసారి విష్ణు సహస్రనామం.

ఇంకొకసారి లలితా సహస్రనామం.

ఇలా చెప్పుకుపోతుంటే ఎన్నో ఉన్నాయి,

ఈసారి మరి ఏ కార్యక్రమమో మరి.

“మీరు నిర్వహించే ఏ కార్యక్రమానికై నా సహాయం, సహకారాలు ఎల్లప్పుడూ వుంటాయి.”

“పదహారు- పద్దెనిమిది సంవత్సరాల మధ్య వయసు గల యువకులకు ‘సాయం సంధ్యావందనం’ పోటీ పెట్టాను. సమాజంలో ఎంత మంది యువకులు సంధ్యావందనం ఆచరిస్తున్నారో, అసలు మర్చిపోయారో అని నాకు అనుమానం. ఈ అనుమానం నివృత్తి చేసుకోడానికి

ఈ పోటీ ఏర్పాటు చేశాను. దీనికి మీరే న్యాయ నిర్ణేతలు. ఏమంటారు?”

“మరి-”

“పోటీకి వచ్చే కొంతమంది ప్రముఖులు, న్యాయ నిర్ణేతలు, పోటీలో పాల్గొనే యువకులు, కూర్చునేందుకు హాలులో ఏర్పాటు చేశాను. నాలుగు గోడల మధ్యనే ఏర్పాటు చేశాను. మీ సందేహం నాకు అర్థమైంది. గాయత్రి మంత్రోచ్ఛారణ, మిగతా కార్యక్రమాలకు అభ్యంతరం వుండదనుకుంటాను.”

“అలా అయితే ఫర్వాలేదు మరి ఎప్పుడు ఏర్పాటు చేశారు?”

“ఇంకొక వారం రోజులు వుంది. తమకు చెప్పి పోదామని వచ్చాను.”

“అలాగే-”

“శైలవ్” అంటూ వెళ్ళిపోయా రాయన.

అయన వెళ్ళాక నా మనస్సు ఆనందంతో ఉరకలు వేసింది.

గాయత్రీ మంత్రం అన్నా-

సంధ్యావందనం అన్నా-

నాకు ప్రాణం. ఆ గాయత్రీమతల్లి మహిమవల్లనే, ఆ చల్లనితల్లి వల్లనే నేను ఈ రోజు ఇలాగు బ్రతికి బట్టకడుతున్నాననే దృఢవిశ్వాసం నాకు వుంది.

అయ్యో సమయానికి అమ్మాయి గాయత్రీ లేకపోయిందే, అనుకున్నాను. దానికి గాయత్రీ మస్త్రం అంటే ఎంత ఇష్టమో.

'నాన్న గారూ పూర్వకాలంలో బ్రాహ్మణ, క్షత్రియ, స్త్రీలకు కూడా ఉపనయనం చేసేవారిని, వాళ్ళు వేదాలు వఠించేవారని, వాళ్ళు అందరికీ గాయత్రీ మస్త్రం ఉపదేశించే వారిని మనుస్మృతిలో వ్రాసి వుంది కదా, నాకు ఎందుకు ఉపనయనం చెయ్యరు?' అని అడిగేది.

అలా అడిగి ఊరికే వుండలేదు, పుష్పవతి అయ్యేవరకు గాయత్రీ మస్త్రం జపించింది.

'నాన్నగారూ గాయత్రీకి మైల పనికి రాదని' తానే మానివేసింది తరువాత.

నేను నా అత్యంత ప్రీతిపాత్రమైన దేవత గాయత్రీని అనుక్షణం ఉచ్చరించడానికి వీలుగా ఆమె పేరును 'గాయత్రీ'గా నిర్ణయించాను.

అటువంటి నా తల్లి గాయత్రీ నా

దగ్గర వుంటే ఎంత ఆనందిస్తుంది అనుకుని అల్లుడికి కార్డు వ్రాసి పడేశాను అమ్మాయిని సంపమని.

మనకు అత్యంత ప్రీతిపాత్రమైన తినుబండారం భుజించేటప్పుడు గాని, సుమనోహర దృశ్యం చూసేటప్పుడు గాని, మన ఆత్మీయులు అందరూ గుర్తుకువస్తారు. వాళ్ళు అందరూ కూడా ఈ అనుభూతిని పొందితే ఎంత బాగుంటుంది అనిపిస్తుంది.

భగవంతుడు ఏర్పాటు చేసిన ఒక మహోన్నతమైన మానసిక ప్రవర్తన, పరిపక్వత ఇది—

3

అది ఒక పెద్ద హాలు.

ఆ హాలులో ఒక ఎత్తైన వేదిక.

ఆ వేదికకు ఎదురుగా న్యాయనిర్ణేతలకు ఉచితాసనాలు ఏర్పాటు చేశారు.

నేను ఆ హాలులో ప్రవేశించగానే లక్ష్మీనారాయణగారు ఎదురుగా వచ్చి నన్ను లోపలకు ఆహ్వానించి నన్ను న్యాయనిర్ణేతల స్థలంలో కూర్చోపెట్టారు.

ముగ్గురు న్యాయనిర్ణేతల నిర్ణయం తరువాత, నన్ను ముఖ్య న్యాయనిర్ణేతగా ఏర్పాటు చేశారుట.

సుమారు పాతికమంది పోటీలో పాల్గొనడానికి వస్తే, ఉదయమే ముగ్గురి న్యాయనిర్ణేతల సమక్షంలో పోటీ ఏర్పాటు చేసి, వారిలో ముగ్గుర్ని ఎన్నిక చేశారుట. వారిలో నేను ఇప్పుడు

యువ

ప్రథమ న్యాయ నిర్ణేతగా ప్రథమ, ద్వితీయ, తృతీయ స్థానాలకు ఎన్నిక చేయాలి. నా కర్తవ్యాన్ని కొంతవరకు సుగమం చేశారనే చెప్పాలి.

ఉదయం పోటీలో ఎన్నికచేసిన ముగ్గురు యువకులను చూశాను.

ఒక యువకుడు పట్టు ధోవతి ధరించి, పైన ఉత్తరీయం వేసుకున్నాడు— అతను రమణ.

మరియొకడు సిల్క్ ధోవతి ధరించి, పైన ఉత్తరీయం వేసుకున్నాడు— అతను శివం.

ఇంకొక యువకుడు థావళి (నారతో తయారుచేయబడిన వస్త్రం) కట్టుకుని పైన ఉత్తరీయం వేసుకున్నాడు. అతను శ్రీశైలమూర్తి.

ముగ్గురి నుదుట విభూతి రేఖలు, మధ్యలో గంధపు బొట్టు, ఆ పైన కుంకుమ బొట్టు.

ఆ కుంకుమ వారి ముఖారవిందాలలో వెలిగే చిన్న జ్యోతిలా కనుపించింది.

నుదుట విభూతి రేఖల మధ్యన అలంకరించబడే కుంకుమకు ఎంతటి వెలుగు వుంది అనుకున్నాను.

నాకు ముగ్గురిలోనూ థావళి ధరించిన యువకుని ముఖంలో దివ్య తేజస్సు కనుపించింది. అతని శరీర నిర్మాణం నాకు ఎందుకో ప్రత్యేకత సంతరించు కున్నట్లు అనిపించింది.

నిర్వాహకులు లక్ష్మీనారాయణగారు

వేదిక ఎక్కి ఉదయం నుండి జరిగిన కార్యక్రమాలు, సుమారు పాతిక మందిలో ముగ్గురిని ఎన్నిక చేసిన వైనం, ఆ ముగ్గురిలో ప్రథమ, ద్వితీయ, తృతీయ స్థానాలకు ఇప్పుడు ఎన్నికచేయడం జరుగుతుందని చెప్పారు.

ముందుగా రమణను వేదిక పైకి అహ్వానించారు.

ఓం—

ప్రణవనాదం నా మనసును సుదూర లోకాలకు తీసుకుని పోతూంది. కనులు మూసుకుని ఆ సంధ్యావందన విధానం వింటున్నాను.

గురుప్రార్థనతో ప్రారంభించి ఈశ్వరార్పణమ్ వరకు నిరాటంకంగా కొనసాగించాడు ఆ యువకుడు. అయితే నాకు అతని మంత్రోచ్ఛారణలో అక్కడక్కడ స్వరదోషము, ముద్రాభినయంలో చిన్న పొరపాట్లు గోచరించాయి.

తరవాత శివం వేదిక ఎక్కాడు.

ఓం—

ఓంకార నాదం నా చెవులలో మలయ మారుతంలా రివ్వన దూసుకుపోతూంది హాయిగా.

ఇతను కూడా గురు ప్రార్థన తో మొదలుపెట్టి ఈశ్వరార్పణమ్ వరకు యథావిధిగా మంత్రవిధానం చదివేడు. సుస్వరంగా నిర్వర్తించాడు సంధ్యా వందనాన్ని. అయితే ఇతనిలో వున్నది

ఒకే ఒక లోపం. అది అతని కంఠంలో
శ్రావ్యత లేకపోవడం.

నాకు నిరాశ జనించింది.

అయ్యో ఈ ముగ్గురిలో ఎవరూ
ప్రథమ బహుమతికి అర్హులు కాకపోతే,
తప్పనిసరిగా ఎవరికో ఒకరికి ఇవ్వవలసి
వస్తుందేమో. అనర్హులకు బహుమతి
ఎలా ఇవ్వాలి. సరే ఇంకొకరు వున్నారు
కదా.

చివరగా శ్రీశైలమూర్తి లేచి నిలబడి
వేదిక వద్దకు వెళ్ళకుండా, ముందుగా
నా దగ్గరకు వచ్చి పాదాభివందనం చేసి
“గురుభ్యోనమః” అని వేదిక పైకి
వెళ్ళాడు. అతని నమత్రకు నా మనసు
పరవశంతో ఊగిసలాడింది.

ఓం—

ఆనందంతో కళ్ళు మూసుకొన్నాను.

గాయత్రీ ధ్యానమ్ మొదలుపెట్టాడు.

“సుముఖం సంపుటం చైవ—” అని
మొదలుపెట్టి గాయత్రీమాత ఇరువది
నాలుగు ముద్రలు, ఆ పదహారు వసం
తాల పిల్లవాడు అభినయిస్తుంటే హృద
యం ఆనందంతో నాట్యం చేసింది.

అతని బాహువులు ఎంత చక్కగా
నిర్మితమయ్యాయి? అతను ముద్రలు
అభినయించేప్పుడు చేతులు త్రిస్పృతుంటే
లయప్రకారం నాట్యంచేసే నాట్యా
చార్యుడు గోచరించాడు నాకు అతనిలో.

గురునమస్కారం చేస్తూ నా వైపు
చూస్తున్నాడు.

నా పట్ల అతనికి గల గౌరవానికి
ముగ్గుణ్ణయి ‘చిరంజీవ- చిరంజీవ’ అను
కున్నాను మనస్సులో.

కనులు మూసుకుని ఆ పిల్లవాడు
గాయత్రీ జపిస్తుంటే అతనిలో నాకు
గాయత్రీ తల్లి కనుపించింది. ధ్యానంలో
వున్న అతని కనులు వెలుగుతున్నట్లు
కనుపించాయి.

మంత్రోచ్ఛారణ చేస్తున్నప్పుడు
ఖంగుఖంగు మంటున్న అతని గొంతుతో
పాటుగా, అతని విశాలమైన ఛాతీ ఎగసి
పడుతుంటే, ఆ దృశ్యం చూడటానికి
మనోహరంగా వుంది.

అనాలోచితంగా ‘శెభాష్ శెభాష్’
అనేశాను నెమ్మదిగా.

అతను ప్రవర పూర్తిచేసి, ఈశ్వ
రార్పణమే నిర్వహిస్తున్నాడు.

ముత్యపు వర్ణము, పగడపు వర్ణము,
బంగారు వర్ణము, తెల్లని వర్ణము గల
ఐదు ముఖములు కలిగినట్టియు, కిరీటము
నందు చద్రకళ కలదియు, బ్రహ్మ
పదార్థమనే ఆత్మ కలదియు, వరప్రదా
నము, అభయము, అంశము, కొరడా,
తెల్లని బ్రహ్మకపాలమును, గద,
శంఖము, చక్రము రెండు పద్మములను
పది చేతులలో ధరించియున్న, దేదీప్య
మానంగా వెలిగిపోతున్న గాయత్రీదేవి
అతనిలో గోచరించింది నాకు.

ఎన్ని నాళ్ళకు నా చెవులలో శంఖం
పూరించబడింది.

హైందవ సంస్కృతి

యజ్ఞోపవీత ధారణ

ఇవన్నీ మరుగున పడిపోతున్న యీ కలికాలంలో ఎటువంటి యువకుడు ఆవిర్భవించాడు? ఇతను ఎవరి పిల్లవాడు? వాకబు చేయాలి అనుకున్నాను.

ఖంగుమనే అతని కంఠంలో సుస్వర మైన మంత్రోచ్ఛారణ సంగీతంలో సరి గమలులా వాదిగి పోయిందనిపించింది నాకు.

ఆ యువకుడు వేదికకు ఎదురుగా వున్న పెద్దలకు నమస్సులు అర్పించి దిగి తన స్థలంలో కూర్చున్నాడు.

కొంత వ్యవధిలో అదే హాలులో సభ ఏర్పాటుచేశారు.

పోటీలో బహుమతి పొందిన యువకులకు బహుమతి ప్రధానం మరియు ఉపన్యాసాలు.

సభకు చాలా ఎక్కువ మందే వచ్చారు.

వేదిక పైకి నన్ను ఆహ్వానించారు మరొక పుర ప్రముఖులు. కార్యక్రమ నిర్వాహకులు కూడా వేదిక నలంక రించారు.

ప్రార్థన అనంతరం నన్ను ఉపన్యసింపమన్నారు.

“సభాయనమః”

“హైందవ ధర్మాన్ని మించిన ధర్మం ఈ ప్రపంచంలో మరొకటి లేదు. అది నిర్వివాదాంశం.

యువ

అయితే....

కొన్ని ప్రలోభాలకు లొంగిపోయి హిందువులు పరమతాలవైపు ఆకర్షితులవుతున్నారు. ఇది నా గుండెల్లో ముల్లు గుచ్చుకుంటున్నట్లుగా బాధ. వృద్ధాప్యం వలన ఏమీ చేయలేని నిస్సహాయత.

అటువంటి బాధలో —

ఈ నిర్వాహకులు లోగడ ఎన్నో కార్యక్రమాలు నిర్వహించారు. ఇంతకు ముందు నిర్వహించిన కార్యక్రమాల కన్నా ఇది మహోత్కృష్టమైనది. ఎందుకంటే మానవునికి శక్తినిచ్చేది గాయత్రి. ఆ గాయత్రి మంత్రం జప విధానంలోనే పోటీ ఏర్పాటు చేశారు. నిర్వాహకులను అందుకు ప్రత్యేకంగా అభినందిస్తున్నాను.

కాని—

ప్రస్తుత సమాజం ఎలా వుంది?

నుదుట విభూతి రేఖలు, మధ్యలో గంధం, పైన కుంకుమ ఉంచుకుని కార్యాలయానికి గాని బయటకు గాని వెళితే ఎగతాళిచేసే వ్యక్తులు ‘వీడు కదా పరమ భక్తుడు’ అని గేళిచేసే మనస్తత్వం ప్రబలిపోయింది.

యజ్ఞోపవీతాన్ని తీసి బట్టలు తగిలించుకునే చిలుకకొయ్యకు ప్రవేలాడతీసే మనస్తత్వం వున్న ఈ సమాజంలో గాయత్రీ మంత్రం గురించి ఎవరికి తెలుసులే అనుకుని వుంటారు మీరందరూ.

ఉదయంనుండి సుమారు పాతిక

మంది ఈ చిన్న పట్నంలో ఈ పోటీకి వచ్చేరని నిర్వాహకులు చెప్పారు.

నా మనస్సు సంతోషంతో, ఈ ఓంకారనాదంతో మలయమారుతానికి, నెమలి నాట్యంచేసినట్లు నర్తించింది.

నా జన్మ చరితార్థమైంది.

చివరగా

ఈ పోటీలో ప్రథమ బహుమతి, నా మనసును ఆకట్టుకున్న, సుస్వరంగా, మృదు మధురంగా గాయత్రిని ఆవాహన చేసి మన మనసుల్లో ప్రతిష్ఠింపచేసిన చిరంజీవి శ్రీశైలమూర్తికి ఇవ్వాలని నిర్ణయం చేశాను. ద్వితీయ, తృతీయ బహుమతులు వరుసగా శివం, రమణ లకు లభించాయి.

పోటీలో పాల్గొన్న యువకులందరికీ నూతన వస్త్రాలు బహుకరించమని నిర్వాహకులకు సలహా ఇచ్చాను. వారందరికీ అలాగే ఇవ్వటం జరుగుతుంది.

పోటీలో పాల్గొన్న చిరంజీవులకు—

ఈ పోటీ నిర్వహించిన నిర్వాహకులకు, మరొకసారి అభినందనలు తెలియ చేస్తున్నాను— స్వస్తి.

ప్రథమ బహుమతి గ్రహీత శ్రీశైలమూర్తి కృతజ్ఞతలు చెప్పడానికి వేదిక ఎక్కేడు.

“సభాయనమః.

పెద్దలందరికీ నమస్సుమాంజలి.

న గాయత్ర్యాః పరం మంత్రం

న మాతుః పర దైవతం.

గాయత్రి కంటె గొప్ప మంత్రము, తల్లికంటె గొప్ప దేవత లేదు.

అటువంటి గాయత్రి మంత్రం నేర్చుకుని అందులో పరిపూర్ణణి అవ్వాలనుకున్నాను.

అయితే ఇక్కడ చిన్న విషయం పెద్దలందరికీ చెప్పాలి.

“గాయత్రి వేద మాతావ” గాయత్రి వేదములయొక్క తల్లి.

“బ్రహ్మరాజన్యాభ్యాం శూద్రాయ చార్యాయ చస్వాయ చారణాయ”

ఈ వేదవాణి బ్రాహ్మణులకును వలెనే క్షత్రియులకు, క్షత్రియుల కెల్లా అట్లు వైశ్యులకు, శూద్రులకు, తమతమ పుత్రులకు, భృత్యులకు, అతి శూద్రులకు సయితము సమానముగా వర్తించునని శుక్ల యజుర్వేదమునుబట్టి తెలుస్తోంది.

మానవుడు సంధ్యా కాలమందు, తక్కిన సమయములందు, ఏకాంతమున, ఈ ఓంకారముతో కూడిన వ్యాహృతి త్రయాత్మకమైన గాయత్రిని, వేయి పర్యాయములు ప్రతి దినము జపించిన యెడల, ఒక మాసమునకు, సర్పము కుబుసము నుండి విడిపడునట్లు మహా పాపముల నుండి విడుదల నొందును అని మనుస్మృతి చెప్తోంది.

అలాగున నేను గాయత్రిని ధ్యానించాను.

చిన్మయా నంద చెప్పినట్లుగా ధ్యానించు— ధ్యానించు— ధ్యానించు—

మరియు ధ్యానించు. నీకు ఇదొక్కటే దారి. ఇదే- తొందరగా- చాలా సులభముగా, చౌకగా- భగవంతుని దగ్గరకు చేరుటకు ఇదే దారి.

ఈ మంత్రమునకు అయోగ్యత అనే ప్రశ్న లేదు. ఏయే దైవమందు, యెవరెవరు ప్రీతి కలిగియుందురో, వారందరును అర్హత కలవారే. భక్తిశ్రద్ధలు గల్గి సత్యధర్మముల నాధారం చేసికొని యుండు వారందరును యోగ్యత గలవారే.

నాకు ఇచ్చిన ఈ బహుమతి గాయత్రీ దేవికి ఇచ్చినట్లుగా,

నాకు జరిగిన ఈ గౌరవం ఆ మహాతల్లి వేదవాణికి జరిగినట్లుగా భావిస్తున్నాను.

ఇది అంతా ఎందుకు చెప్పవలసి వచ్చిందంటే-

ఉదయం నుండి ఈ నిర్వాహకులకు నేను అబద్ధం చెప్పి, ఈ పోటీలో ప్రథమ బహుమతి సంపాదించేను.

నా చిన్నతనంలో, నన్ను ఇప్పుడు శ్లాఘించి ప్రథమ బహుమతికి ఎంపిక

చేసిన వేదపండితులను, నేను కలుసుకుని 'నాకు గాయత్రీ నేర్పండి' అని అర్థించేను. కొన్ని సిద్ధాంతాలకు కట్టుబడి బ్రాహ్మణేతరులకు నేర్పనని వారు నిరాకరించేరు. ఆనాడే కంకణం కట్టుకొని గాయత్రీ నేర్చుకుని ధన్యుణ్ణి అవాలని అనుకున్నాను.

గాయత్రీ మహాతల్లి నా నరనరాల్లో ప్రవహిస్తుండటం వలన, నా ముఖంలో వర్చస్సు చూసి నన్ను ఎవరూ ఏమీ ప్రశ్నించలేదు.

నా కులం-

అని ఆ యువకుడు తన కులం చెప్పగానే సభలో కలకలం చెలరేగింది.

పోలీసులు కాల్పులు జరుపుతున్నారంటే ప్రజలు ఎలా పరుగులు పెడతారో అంతకన్నా వేగంగా నేను, నా కుమార్తె గాయత్రీ లేచి బయటకు వచ్చేరాము, కారణం నా మనసు నన్ను సర్దిచెప్పుకో నివ్వటం లేదు. మరి అతని ముఖం నేను చూడలేను. చూడను.

సభలో కరతాళ ధ్వనులు వినిపిస్తున్నాయి.

